

محمد ابراهيم جويو

سنڌي ٻوليءَ کي پنهنجو حق ڏيارڻ جي جدوجهد جو اڳواڻ محمد ابراهيم جويو آهي. هن کي سنڌي ٻوليءَ سان عشق آهي. جويو صاحب جو پختو يقين آهي ته تعليمي ادارن ۾ مادري زبان ۾ تعليم ڏيڻ هڪ بهترين ذريعو آهي. جن ٻارن جي مادري زبان سنڌي آهي، انهن کي سنڌيءَ ۾ تعليم ملڻ گهرجي. سنڌ واسين کي اهڙو حق جيتري حد تائين به مليو آهي، ان لاءِ مرهون منت جويو صاحب آهي. محمد ابراهيم جويو صاحب سنڌ جو هڪ ڏاهو، دانشور، عالم، ليکڪ ۽ ماهر تعليم آهي. سندس ناماچار هر هنڌ آهي.

محمد ابراهيم جويو لکي شاه صدر، ضلعو دادو جي ويجهو هڪ ڳوٺ ”آباد“ ۾ ۲۲ آگسٽ ۱۹۱۵ع تي ڄائو. جويي صاحب بمبئي يونيورسٽيءَ مان ۱۹۲۸ع ۾ بي اي جي ڊگري حاصل ڪئي. بي اي ۾ سندس مضمون، انگريزي، فارسي ۽ سنڌي هئا. بمبئي يونيورسٽيءَ مان ئي بي ٽي جو امتحان ۱۹۴۱ع ۾ پاس ڪيائين. جويو صاحب سنڌ حڪومت جي تعليم کاتي ۾ بالا آفيسر طور مختلف عهدن تي فائز رهيو. ۱۹۵۱ع کان ۱۹۶۲ع تائين سنڌي ادبي بورڊ جو سيڪريٽري ٿي رهيو. هن عرصي ۾ جويي صاحب سنڌي ٻولي، لغت، ادب ۽ سنڌ جي تاريخ بابت سوين ڪتاب بورڊ پاران تيار ڪري ڇپرايا. سندس هيءَ خدمت سونهري لفظن ۾ لکڻ جهڙي آهي. جويو صاحب باوقار فرائض منصبِي سرانجام ڏيڻ بعد پيشن تي لٿو، جنهن بعد سندس ادبي ۽ علمي سرگرمين ۾ گهڻي تيزي اچي چڪي آهي.

- سندس لکيل اهم ادبي ۽ نصابي ڪتابن جو وچور هن ريت آهي:
- ۱- روسو جو "ايملي" ترجمو
 - ۲- پليو ٽارچ جو تعليم ترجمو
 - ۳- سنڌي پرائم
 - ۴- سنڌي ريڊر ڪلاس پهريون
 - ۵- سنڌي ريڊر ڪلاس چوٿون
 - ۷- سنڌي اختياري ڪلاس ڇهون
 - ۸- ايگريڪلچر اينڊ گارڊنگ، ڪلاس ڇهون
 - ۹- ضلعي جون جاگرافيون ڪلاس ٽيون
 - ۱۰- ايگريڪلچر اينڊ گارڊنگ ڪلاس ستون
 - ۱۱- سنڌي ريڊر ڪلاس ٻيو
 - ۱۲- سنڌي ريڊر ڪلاس ڇهون
 - ۱۳- سنڌي ڪتاب ڪلاس نائون ۽ ڏهون
 - ۱۴- سنڌي ٻوليءَ جو ڪتاب درجو يارهون ۽ ٻارهون
 - ۱۵- پاڪستان جي تاريخ لازمي ڪلاس نائون ۽ ڏهون
 - ۱۶- دنيا جي تاريخ اختياري ڪلاس نائون ۽ ڏهون
 - ۱۷- ٽيچرس گائيڊ ٽو ٽيچنگ آف سائنس ڪلاس ٻيو ۽ ٽيون
 - ۱۸- ٽيچرس گائيڊ ٽو ٽيچنگ آف سائنس ڪلاس چوٿون، پنجون
 - ۱۹- فلسفي جو بنيادي ڪورس
 - ۲۰- گئيلو
 - ۲۱- ٻارن جو مسيح
 - ۲۲- فڪر جي آزادي
 - ۲۳- شاه سچل، سامي
 - ۲۴- ماڻهوءَ جا پاڳ

- ۲۵- هوءَ جا تمڪي باهڙي
 ۲۶- وحشي جهوت جا نشان
 ۲۷- محڪريءَ جا مضمون
 ۲۸- مٺ مٺ موتين جي
 ۲۹- ڳالهون ڪتابن جون
 ۳۰- اسان جي ٻولي، اسان جي تعليم
 ۳۱- عورتازاد
 ۳۲- خط ٻن اديبن جا
 ۳۲- ادب، ٻولي، تعليم

34- Save Sindh Save Sub-Continent

سنڌي ٻوليءَ جي لاءِ جويو صاحب پاڻ پتوڙيندو رهيو آهي. پاڪستان ٺهڻ کان پوءِ سنڌي ٻوليءَ جي حيثيت کي ڪاپاري ڏک رسايو ويو. تنهن خلاف هو سراپا احتجاج بڻجي ويو. سليم احمد جي نالي ۾ جويي صاحب هڪ مضمون لکيو ”اولهه پاڪستان ۾ ٻولين جو مسئلو“ هن مضمون ۾ ڄاڻايل آهي:

هڪڙي ڳالهه جنهن اردوءَ کي وڏي اهميت سان اولهه پاڪستان تي نازل ٿيڻ ۾ وڏي هٿي ڏني آهي. سڀ اها آهي ته هتي علائقائي ٻوليون ترقيءَ جي ساڳي ڏاڪي تي نه آهن. انهن منجهان اتفاق سان سنڌي ٻولي سڀني کان اڳتي وڌيل آهي. ڪن ڳالهين ۾ اها ايترو اڳتي وڌيل آهي، جو جيڪڏهن اردوءَ کان اڳتي نه آهي ته ان کان پوئتي به نه آهي. اٺين صدي عيسويءَ جي شروعات کان وٺي اها لکبي اٿي آهي. سندس هائوڪو ۵۲ اڪرن وارو عربي-سنڌي رسم الخط ۱۷۰۰ع ڌاري مڪمل ٿيو ۱۸۴۴ع کان وٺي اها جديد ٿاڻي-خط جاني سان جڳي رهي آهي. انجبرا، اقتصاديات، فلسفي وغيره جا پهريان جديد ڪتاب ۱۸۵۱ع ۾ ڇپيا. جڏهن پاڪستان قائم ٿيو. تڏهن سنڌي ڪن

مضمونن ۾ بي اي تائين تعليمي ذريعو هئي، ۽ اير اي تائين بزمائسي هئي. هن وقت اها انٽرميڊيٽ تائين تعليمي ذريعو آهي ۽ منجھس انٽر تائين سمورا ڪتاب موجود آهن. سنڌ يونيورسٽيءَ ۾ سنڌيءَ جو باقاعده شعبو آهي ۽ بي ايڇ ڊي تائين پڙهي سگهجي ٿي. * سنڌيءَ جون روزانيون ست اخبارون ڪافي هفتيوار ۽ ماهوار رسالا آهن. سو کان مٿي ڇاپڻا آهن... گذريل سئو سالن کان صوبائي حد اندر مختلف سطحن تي عدالتي، سرڪاري دفتر ۽ سرڪاري لکپڙهه جي ٻولي رهي آهي.^(۱)

مادري زبان ۾ تعليم ڏيڻ جي باري ۾ جويي صاحب لکيو آهي سنڌي هتان جي ماڻهن جي مادري ٻولي آهي. ۱۹۶۱ع واري آدمشماريءَ (اسان کي معلوم آهي ته اها آدمشماري ڪئين ٿي هئي، موجب صوبي ۾ صرف ۱۵ سيڪڙو ماڻهو سنڌي کان سواءِ ٻيون ٻوليون ڳالهائين ٿا. اهو هاڻ هڪ مڃيل اصول ٿي چڪو آهي ته ذريعي تعليم مادري زبان هئڻ گهرجي. ڇا ۸۵ سيڪڙو صوبي جي آباديءَ کي علم ۽ ڄاڻ کان صرف ان ڪري پري رکجي جو ڪجهه ماڻهن جي جذباتي جنون کي سرد رکي سگهجي، جيڪي چاهين ٿا ته هڪ ڌاري ٻوليءَ ۾ سڀني کي تعليم ڏني وڃي. هاڻ اهو وقت اچي چڪو آهي ته زندگيءَ جي هن بنيادي اصول کي مڃيو وڃي. ٻي صورت ۾ وقت جلد يا دير سان ئي سهي هيءُ اصول مڃڻ تي مجبور ڪري ڇڏيندو.^(۲)

اپريل ۱۹۶۴ع ۾ سراج جو مشهور ڪتاب ”سنڌي ٻولي شاع ٿيو. ان ۾ جويي صاحب ڏيکاريو لکيو. هيءُ ليک ٻنهي جاءِ تي هڪ اعليٰ تحقيقي مقالو آهي، جنهن کي پڙهڻ سان معلوم ٿيندو ته جويي صاحب لسانيات جي ڏس ۾ ڪيڏي نه مهارت رکي ٿو. سندس هيءُ بصيرت افروز مضمون ته ماهي مهراڻ جي ۱۹۶۴/۲ع واري برقي ۾ به ڇپيو. هن مضمون ۾ جويي صاحب ٻوليءَ جي قديم فلسفي ۽ ٻولين ۾ موجوده وقت ۾ ڪراچي يونيورسٽيءَ ۽ ساهه عبداللطيف يونيورسٽي خيرپور ۾ پڻ بي ايڇ ڊي تائين تعليم ڏني وڃي ٿي.

جي شروعات واري نظريي کي بحث هيٺ آندو آهي ۽ تقابلي لسانيات جي جديد طريقي مطابق ٻولين جي تاريخ تي پڻ روشني وڌي انائون.

جويو صاحب لکي نو:

جڏهن ائين نو چئجي ته ٻولين ۾ مشابهت يا هڪجهڙائي سندن لاڳاپي يا سڀڻڻ جو سبب آهي تڏهن ان جو مطلب هيءُ ئي نٿو ته آهي ٻوليون ڪنهن هڪڙي آڳاٽي ٻوليءَ جون پوءِ بيڊا ٿيل صورتون آهن. منڊا اڄوڪي بنگاليءَ ۽ اڄوڪي سنڌي ڪنهن هڪڙي آڳاٽي ٻوليءَ مان نڪتل چئي سگهجن نئون. پراڻي زماني جي ڪنهن به خاص وقت جي نقطي تي آگر رڪي ائين نٿو چئي سگهجي ته اجهو متان اها نسبتاً اصلو ڪي ٻولي هنن يا هنن ٻن يا چئن ٻولين جي صورت ۾ ورهائجي ويئي يا اجهو هن وقت کان اڄوڪي سنڌي ٻولي وجود ۾ آئي. يا اجهو هتان اڄوڪي بنگالي ٻولي شروع ٿي.^(۳)

جويو صاحب ٻوليءَ جي اهميت جي باري ۾ چوي ٿو:

ماڻهن جي ڪنهن خاص تعداد جو هڪڙي ڪا خاص ٻولي ڳالهائڻ هڪ اهڙي ته عظيم ۽ انتهائي ڳڻپير حقيقت آهي. جنهن جي اهميت جو اندازو ثقافتي توڙي سياسي ميدانن ۾ پوريءَ ريت لڳائي نٿو سگهجي. ٻوليءَ ئي آهي جنهن جي بنياد تي قوم جو مخصوص مزاج ۽ علحده وجود ٺهي ٿو ۽ قائم رهي ٿو. سون هزارن بلڪه لکن سالن جي تاريخي پس منظر ۾ ئي ٻولي پنهنجي مستقل ۽ علحده صورت اختيار ڪري ۽ قائم رڪي سگهي ٿي. قومون پڻ پنهنجي تاريخ ۾ ايتريون ئي قديم آهن جيتريون سندن علحده علحده ٻوليون.^(۴)

سنڌي ادبي بورڊ پاران ۱۹۷۶ع ۾ سنڌي ٻوليءَ جي بنيادي لغت شايع ٿي جنهن جي ترتيب ڏيڻ وارا هئا: پير حسام الدين راسه، مولانا غلام مصطفيٰ قاسمي، ڊاڪٽر غلام علي الانا، محمد صالح شاه بخاري ۽ محمد ابراهيم جويو. هن لغت کي تيار ڪرڻ ۾ جويي صاحب اهم ڪردار ادا ڪيو. هن لغت کي پوريءَ ريت ڪم آڻڻ لاءِ سنڌي ٻوليءَ جي گرامر جي خاصيتن ۽ بنيادي لغت جي ڪن مکيه اصولن تي

هڪ نوٽ لکي تيار ڪري ڪتاب ۾ شامل ڪيو ويو آهي. جنهن ڪري هن ڪتاب جي افاديت ۾ اضافو آيو آهي. دراصل هن ڪتاب ۾ ٽي لغتون شامل آهن (۱) بنيادي لغت (۲) وڌايل بنيادي لغت (۳) ڪاروباري بنيادي لغت.

سنڌي گرامر تي نوٽ بلڪل مختصر لکيو ويو آهي، جيڪو بنيادي ضرورت شايد ئي پوري ڪري سگهي. بيحد مختصر هئڻ سبب گهڻائي بنيادي قاعدا قانون شامل نه ٿي سگهيا آهن. گهٽ ۾ گهٽ واحد - جمع ۽ مونث - مذڪر جا قاعدا ته ڏيڻ گهرجن ها! ۽ نه ئي لفظن جون معنائون ڏنل آهن!

۱۹۸۲ع ۾ هڪ اردو اخبار ۾ مولانا اشرف علي ٿانوي جي هڪ فتويٰ ڇاپي وئي جنهن ۾ چيل هو ته ”هن وقت اردو جي حفاظت دين جي حفاظت آهي. تنهن ڪري هيءَ حفاظت حسب اطاعت واجب ۽ فرض آهي ۽ باوجود قدرت رکڻ جي ان ۾ غفلت ڪرڻ گناه آهي ۽ ان جو آخرت ۾ پيڇاڻو ٿيندو.“ هن فتويٰ چيڄن بعد ”سنڌي لئنگويج: ائن ايل فار جسٽس“ ڪتابڙو شايع ڪري بالا حڪام کي روانو ڪيو ويو ۽ عام ۾ پڻ ورهايو ويو هن ايل تي سٺ ڪن سنڌي عالم ۽ اديبن جون صحيحون ٿيل هيون. هيءَ ايل جاري ڪرڻ ۾ محمد ابراهيم جويو صاحب اهم ڪردار ادا ڪيو ۽ تمام گهڻي همت افزائي ڪئي. هن ايل ذريعي سنڌي ٻوليءَ جو ڪيس تمام اثرائتي نموني پيش ڪيو ويو آهي. ان ۾ گهر ڪئي وئي آهي ته سنڌ ۾ سنڌي ڳالهائيندڙن کي مادري زبان وسيلي تعليم ڏني وڃي. ريڊيو ۽ ٽي وي تي سنڌي ٻوليءَ کي جائز مقام ڏيندي مناسب وقت ڏنو وڃي ۽ سنڌ ۾ سنڌي ٻوليءَ جي ترقيءَ لاءِ هر طرح جا اپاءَ ورتا وڃن.

سنڌي ٻوليءَ جي عظمت بيان ڪندي جويي صاحب لکيو آهي:

ٻوليءَ، آواز، دانهن ۽ دانهن جو جواب - ٻوليءَ جا لفظ، ٻوليءَ جون ڳالهائون، زندگي جي وڏي وٺ آهن ۽ ان لاءِ وڏو آنت آهن، بلڪ ماڻهن لاءِ ماڻهسي سان جيئن جو بنياد آهن، روسي اديب

ترگنيف (۱۸۸۲-۱۸۱۸ع) جنهن پنهنجي عمر جو اڌ عرصو ڪنهن طرح بي وطنيءَ ۾ گذاريو هو. پنهنجي روسي ٻوليءَ لاءِ هڪ موقعي تي چيو هو ”جڏهن به مان شڪ ۾ ويڙهجي وڃان تو تڏهن او منهنجي عظيم، سگهاري، سچار ۽ آزاد روسي ٻوليءَ تون ئي مون کي ڏي ڏئين ٿي ۽ مون کي بچائين ٿي. جي تون نه هجين ته پڪ ئي پڪ جو ڪجهه منهنجي وطن تي وهي رهيو آهي. ان کي ڏسي آءُ هوند ڊهي بنهه پٽ اچي پوان، پر ڪو ائين آخر ڪيئن ٿو مڃي سگهي ته ههڙي عظيم ٻولي عظيم قوم کان گهٽ ڪنهن قوم کي ملي هوندي“ اسين به پنهنجي ٻوليءَ لاءِ جيئي سگهون نا ته اها اسان جو ڏي آهي، آت آهي. اسان جا شڪ ۽ نراسايون دور ڪري ٿي. ائين ڪيئن ٿي سگهي ٿو ته ههڙي عظيم ٻولي عظيم قوم کان گهٽ ڪنهن قوم کي ملي هجي؟^(۵)

”اسان جي ٻولي، اسان جي تعليم“ نالي وارو هڪ ڪتابڙو ۱۹۸۵ع ۾ ڇپيو جنهن ۾ ڪجهه مضمون محمد ابراهيم جويي جا لکيل هئا ته ڪي ٻين عالمن جا به هئا. جن کي جويي صاحب ايڊٽ ڪيو هو. جويو صاحب لکي ٿو:

”سنڌي معاشري جو پڻ، ٻين زنده انساني معاشرن وانگر هڪڙو اهم ۽ بنيادي حق پنهنجي زبان جي حفاظت ۽ فروغ آهي. ڇو ته ان تي ئي سندس سڄي سڃاڻپ، بلڪه پوري وجود ۽ ان جي افاديت جو دارومدار آهي..... هن سڄي عرصي ۾ سنڌي معاشري جي باخبر، ذميواري ۽ حساس حلقن طرفان پنهنجي ٻوليءَ جي وجود جي تسليمي ۽ ان جي تهذيبي ۽ آئيني مفادن جي حفاظت لاءِ مناسب پيشقدمي ٿيندي رهي. ۽ پنهنجي هن بنيادي انساني حق جي دفاع ۽ بحاليءَ لاءِ گهربل جدوجهد ۾ سنڌي معاشري جي ڪا به اهڙي اهم شخصيت ڪو به ادارو، ڪا به جماعت ڪانهي جنهن پنهنجي وس آهر پورو پورو حصو نه ورتو هجي.“^(۶)

”تعليم جو موثر ذريعو مادري زبان آهي.“ هن عنوان واري مضمون ۾ جويو صاحب لکي ٿو:

”بهرين ٻولي، جا پار ٻڌي ٿو، سمجهي ٿو، سڪي ٿو ۽ ڪم ٿو اٿي، سا هن جي ماءُ جي ٻولي آهي. اوسيتائين ته تعليم لاءِ ماءُ جي ٻولي ئي نه رڳو موثر، سڀ کان موثر پر واحد ذريعو سمجهيو وڃي ٿي. ان کان پوءِ به دنيا جي آزاد ۽ مهذب انساني معاشرن ۾ هر هنڌ ۽ سڄي انساني تاريخ ۾ اڄ تائين تعليم جي نه فقط موثر پر سڀ کان سستي ۽ سڀ کان آسان ذريعي طور ماءُ جي ٻوليءَ ئي قبولي ويئي آهي، ۽ استعمال ٿيندي اٿي آهي.“

فقط ٻاهران آيل مذهب ۽ ٻاهر جا فاتح ۽ حاڪم ئي مڪاني طور رائج ماءُ جي ٻولي جي اها حيثيت ۽ اهو حق ۽ ان جي اها لياقت قبولن کان انڪاري رهيا آهن. ۽ انڪار ڪن ٿا ۽ ان ۾ هر طرح انهن جي بالادستي ۽ استحصالِي مفاد موجود هجن ٿا.^(۷)

جويي صاحب کي سنڌي ٻوليءَ جي صحت ۽ سڌاري جو سدائين وڏو اونو رهيو آهي. هو وقت بوقت ان ڏس ۾ پنهنجن مضمونن ذريعي صحيح، نڃ ۽ نبار سنڌي لکن، سنڌيءَ کي فارسي ۽ عربي جي بيجا تب ٺٺبان کان بچائڻ، صحيح جملن لکن، گرامر جي غلطي کان پاسو ڪرڻ جون هدايتون ڪندو رهيو آهي.^(۸)

سنڌ جا جونيءَ جا اديب ڏاها ۽ دانشور، جويي صاحب کي پنهنجو ادبي استاد ۽ گائيڊ تسليم ڪن ٿا. انهن ۾ شيخ اياز، سراج ۽ رسول بخش پليجو جا نالا شامل آهن.... جويو صاحب اهو وطن پرست اديب ۽ مفڪر آهي جنهن پنهنجي زندگيءَ ۾ ئي پنهنجي ”نظريي جو قرض“ چڪائي ورتو آهي. جويي صاحب جي ذات وطن دوستي ۽ انسان دوستيءَ جو سنگم آهي.^(۹)

سراج پنهنجي هڪ مضمون ۾ جويي صاحب لاءِ لکيو آهي: هن جي زندگيءَ جو هڪڙوئي مقصد ۽ محور آهي، سو اهو ته پنهنجي وطن جي ماڻهن لاءِ علم ۽ ڄاڻ جي روشني ڦهلائڻ لاءِ جتن ڪندي پناه پورا ٿين ته حياتي سڃاڻي چڻي. هيءُ مختصر حياتي جيڪا انسان کي ملي آهي، ان کي بامقصد بنائڻ ئي انسان کي ٻين ساھوارن کان اتر ۽ اعليٰ

ٻڌائي ٿو. اهو مقصد آهي پنهنجي وطن ۽ وطن جي ماڻهن لاءِ ڏاهپ جا موتي ميڙي، ڄاڻ جا خزانا ونڊي ورهائي کين به قدم اڳتي وٺي وڃي.^(۱۰)

جويو صاحب سنڌ جي اديبن ۽ دانشورن جي رهنمائي ڪندڙ عالم، ماهر تعليم ۽ ٻوليءَ جو ماهر به آهي. سنڌي ٻولي، سنڌ جي قومي ٻوليءَ جي جدوجهد جو علمبردار آهي ته سندس سنڌي ٻولي ۽ لغت جي سلسلي ۾ ڪيل خدمتون بي مثال ۽ يادگار آهن.

حوالا:

- ۱- سليم احمد، مترجم محمد ابراهيم جويو، اولهه پاڪستان ۾ ٻولين جو مسئلو، ص- ۹
- 2- Economics of Urdu, Ms. p. 26.
- ۲- جويو، محمد ابراهيم، ديپاجو، "سنڌي ٻولي" سراج ۱۹۶۴ع، ص- ۱۵
- ۴- جويو، حوالو ساڳيو ڪتاب، ص- ۱۶.
- ۵- جويو، محمد ابراهيم، مهاڳ "سنڌي ذات هنجن" ليڪڪ، رسول بخش پبلنجو، ۱۹۸۲ع، ص ۲-۲.
- ۶- جويو، محمد ابراهيم، اسان جي ٻولي، اسان جي تعليم، ۱۹۸۵ع، ص ۲۷-۲۹.
- ۷- جويو - حوالو ساڳيو ڪتاب، ص- ۴۷
- ۸- تاج جويو، پيش لفظ ڪتاب "هوءَ جا تمڪي باهڙي"، ليڪڪ محمد ابراهيم جويو، ۱۹۹۵ع، ص- ۱۵.
- ۹- تاج جويو، حوالو ساڳيو ڪتاب، ۱۸-۱۹.
- ۱۰- سراج، مضمون "ڪوڪو ماڻهو موتيءَ ڏاڻو" ڪتاب "ادبي گڏجاڻي" ۱۹۸۲ع، ص ۱۶